

*Hoe Galien met die scoone Guymande sprack, ende hoe si hem te
boulieke begheerde, ende hoe si malckanderen
gheloefden te trouwen.*

[39]

[i1va] Als Galien ende Mauprijn mit de hulpe van Gheeraert van Vyennen, van Savary ende van die ander baroenen die met hemlieden waren, hadden ter doot bracht dye Sarazinen die opt casteel waren, ghinghen sy wandelen lancx der salen, daer de maecht Guimande seer rijckeliken verchiert quam mit Mauprijn, die haer Galien thoonde. Als si Galien sach, dede si hem reverencie, ende Galien groette haer seer minlijcken, segghende: “Vrouwe, Jhesus verleene u ghesontheyt ende gheve u den wylle dat ghy begheert gedoopt te worden.”

Ende die maecht antwoerde hem, segghende: “Die self God daer ghi aen ghelooft, wil u ende alle de ghene die ghi bemint, beschermen!”

Daerna nam si hem by der hant ende leyden aen deen zide, tot hem segghende: “Galien, verstaet mijn gepeys. Ghi hebt verslaghen Ba[la]tra[m], Corsuble ende Pinaert, die soe seere ontsien waren. Weet dat dees drie mijn ooms waren. Veel meer mijnder vrienden hebdi verslaghen. Maer soe veel heb ick hooren vertellen van uwe vromicheyt ende cracht dat mijn lichaem zedert noyt en heeft kunnen slapen noch rusten om de groote liefde die in mijnder herten onsteken es doer u, midts den welcken ick u vergheve die doot mijnder ooms ende mijnder vrienden. Ende wildy my te houwelijcke nemen, ick sal mi laten doopen ende doen doopen alle die van Monsureyn. Ick sal u doen draghen de croone over dit gheheele conincrijcke ende gheven u alle den scat ende rijcdommen die hier binnen sijn.”

Doen ghelofde haer Galien, soe verre alst haer belyefde, dat hy haer te houwelijcke nemen soude in dien [i1vb] si haer wilde laten doopen. Ende die maecht beloefde hem dat si haer soude laten doopen. Mits den welcken si in dier selver tijt malckanderen te trouwen gheloefden.